

ጄይ ሰንበት ዘትንሣኤ 2018 ዓ.ም.

ግንቦት 9 2018 ዓ.ም. (5/17/ 2026)

መዝሙር: ፋሲካ ዛቲ ዕለት ቅድስት ይእቲ ፋሲካ... ፋሲካ ቅድስቲ ዕለት እያ፥ ፋሲካ ብኣኣ ንተሓጎስን ደስ ይበለናን፥ ኣብ ፋሲካ ንዘናጋዕን ነዕርፍን፥ ሰማይን ምድርን ብኣኣ ይሕጎሱ፥ ፋሲካ ፋሲካ ፋሲካ ተዝካር ትንሣኤ መድሓኒና፥

ንባባት: 2ቆሮ 5:1-10፥ 1ጴጥ 4:7-10; ግ.ሓ. 10:39-43፥ ዮሐ 15:9-17

ምስባክ: በልዑ ወጸግቡ ጥቀ፥ ወወሃቦሙ ለፍትወቶሙ፥ ወኢይኅጥኡ እምዘ ፈቃዱ፥ በልዑን ኣዝዮም እውን ጸገቡ፥ ዝተመነይዎ ሃቦም፥ ካብቲ ዝተመነይዎ ኣይከልከሎምን፥ መዝ፥ 78:29

ኣብዚ ጄይ ሰንበት ዘትንሣኤ እነብዕሎ ፍቕሪ ኣምላኽ ብመስዋዕቲ ዝግለጽን ሓባራዊ ከም ዝኾነ ኢና እነስተንትን። ኣምላኽና ንኹልና ብሓባር ዘፍቅር ብነጻ ኸኣ ፍቕሪ ንነፍስወከፍና ብቤተክርስቲያንን ብወለድናን ገሩ ብዘይኣፈላላይ ይገልጻልና። እቲ ዝለዓለን ዝበለጸን መግለጺ ፍቕሪ ኣምላኽ ብኢየሱስ ክርስቶስ እዩ። ከምኡ ብወለድና እቶም ኣብ ምፍጣርና ምስ ኣምላኽ ዝተሓባበሩ ተገሊጹ።

ኣብ ኩሉ ንባባትና ዝግለጽ ብዛዕባ ፍቕሪ እዩ። እዚ ፍቕሪ ኣምላኽ ንኹልና ዘጠቓልል ኮይኑ ብወገና ኸኣ በቲ ኣብ ነነድሕድና ኣብ እነርእዮ ከም መስዋዕቲ ከምቲ ክርስቶስ ምእንታና ዘርእዮ ክነርኢ ዝሓትት እዩ። ፍቕሪ ኣምላኽ ኣብ ደቂ ሰብ ምስታ ሓንቲ ወላዲት ኣብ ውሉዳ እተርእዮ ፍቕሪ ጥራሕ እዩ ክነጻጸር ዝኽእል (ኢሳ 49:15)። ኣብ ሓደ መዝሙር ከም ዝዝመር ፍቕሪ ኢየሱስ ኣዝዮ ዘገርም እዩ፥ ኣዝዮ ገፊሕ ካብኡ ክወጻእ ዘይክኣል፥ ኣዝዮ ነውሕ ከተርክቦ ዘይክኣል፥ ኣዝዮ ዓሚቕ ክትበጽሖ ዘይክኣል ብጣዕሚ ዘገርም ፍቕሪ...ፍቕሪ ክርስቶስ ዝወዳደሮ የብሉን። ኣምላኽ ንክርስቶስ ኣፍቂርዎ ክርስቶስ ከኣ ንኣና ኣፍቂሩና። ነቲ ሰንበለት ፍቕሪ ክንቕጽሎ ኣሎና ንኸማና ዝእመሰሉ ሰባት ብምፍቃር።

ኣመሓላለፍቲ ፍቕሪ ክንከውን እዩ ድላይ ኣምላኽ እዚ ኸኣ ኣብቲ ኣምላኽ ኣብ ርእሱን ኣባና ዘርእዮ ፍቕሪ ዝተመስረተ እዩ። ፍቕሪ ንርእስኻ ጥራሕ ሒዝካዮ እትነብር ኣይኮነን ኣብ ግብሪ ኸግለጽ ኣለዎ። ዋንኡ ኣምላኽ ዝኾነ ፍቕሪ ንሓደ ክነፍሳ ኣይግባእን። ዘየፍቅር ኣምላኽ ምስኡ የለን፥ ዘየፍቅር ሕጉስ ኣይኮነን ብኣምሰሉ እዩ ዝጉዓዝ ስለዚ ነቲ ኣምላኽ ኣባና ዘርእዮ ፍቕሪ ርኢና ንሕና ኸኣ ንኻልኣት ክነፍቅሮም በኣና ኣቢሉ ኣምላኽ ክበጽሖም ክነፍቅሮ ኣሎና።

ኣብ ዝተነበ ካብ ግ.ሓ. ቆርነሌዎስ ምስ ኩሎም ስድርኡ ኣረማዊ እንከሎ ቀልጢፉ መንፈስ ቅዱስ ተቐቢሉ። ጴጥሮስ ነዚ ክገልጽ እንከሎ ኣብ ቅድሚ ኣምላኽ ዝያዳ ዝፍቶ ወይ ብፍሉይ ዝሕለየሉ የለን። ብኻልእ ኣዘራርባ ፍቕሪ ኣምላኽ ሓባራዊ ንኹሉ ብሓደ እዩ ዘፍቅረና ኣብኡ ዓለት ሃይማኖት ወይ እውን ብግብርና ኣየፍቅርን እዩ። ሓንቲ ንሱ ንሕና ክንገብራ ዝደልያ ፍቕሩ ተቐቢልና ኣብኡ ክንመጽእ። ፍቕሪ ኣምላኽና ከም ማግነት ክስሕበና ይግባእ። ኣብ ቅድሚ ኣምላኽ ደው ክንበል እንከሎና ኩሉ ኩነትና ፍቕሩ ኣባና ክርኣ እንተ ተኻእለ ምስኡ ኣሎና ማለት እዩ። ንኣምላኽ ዘፍቅር መጀመርያ ዝገብራ ንኃጢአት ንክፍኣት ካብኡ የርሕቕ ንኻልኣት ወላ ክፉእ እንተ ገበርዎ ጽቡቕ ይፈዲ።

ከነፍቅር እንከሎና ጥራሕ ኢና አርአያን አምሳልን አምላኽ ምኪና እንገልጽ። ዘፍቅር ወዲ አምላኽ እዩ። ዘዩፍቅር ሓሳዊ እዩ። ሎሚ ብኸመይ ንልለ። ምስ ሰባት ብኸመይ ንፈልጦምን ንቅርቦምን። ርክባትና ከመሎ ኣብ ገዛና ኣብ ስራሕና ምስ ቤተ ሰብና ኣብ ቍምስናና ወዘተ ነዘን ካልእን ርኢና ክንክእል ኣሎና። ነዚ ርኢና እንተ ከኣልና ጥራሕ ኢና ኣብ አምላኽ እንምለስ።

ዮሐንስ ኣብ መልእኽቱን ኣብ ወንጌሉን ዘዘኻኸረና ክርስቶስ ክሳብ ክንደይ ከምዘፍቀረና ርኢና ክንክእል እዩ። ኣብ ፍቕሪ አምላኽ ክነብር ኣብ ነነድሕድና ኸአ ፍቕሪ ክነዘውትር እዩ። ፍቕሪ ዝኾነ አምላኽ ብአርአያኡን አምሳሉን ገሩ እዩ ፈጠሩና። በዚ ምኽንያት ከአ ነቲ ዝገለጸልና ፍቕሪ ኣብ ካልኣት ክንገልጸን ክነመሓላልፎን እዩ ዝደልየና። ከምዚ ክንገብር እንከሎና ጥራሕ እዩ ብምሉእ ብአምሳል አምላኽ ከም ዝተፈጠርና ክንገልጽ እንኸእል ምኽንያቱ አምላኽ ፍቕሪ እዩ። ክነፍቅር እንከሎና ከም አምላኽ ኢና እንኸውን። ኣብ ነነድሕድና ክንፋቕር እንከሎና ንመንግስቲ አምላኽ ኢና እነስፍሕ ዘሎና። ነዚ ፍቕሪ አምላኽ ክንገልጽ እንከሎና ነቲ አባና ሓዲሩ ዘሎ ፍቕሪ አምላኽ ንምስክር።

ወንጌል እምብኣር ነነድሕድና ክንፋቕር ትእዛዝ እምበር ምኽሪ ከምዘይኮነ ይገልጸልና። ንሓድሕድኩም ክትፋቕሩ እዚ እእዘዘኩም ኣሎኹ። እቲ ምኽንያት ቀሊል እዩ። ንሕና ንርእስና ፍሪ ፍቕሪ ኢና። እዚ ፍቕሪ ዝመሓላለፈሉ መገዲ ኸአ ካብ አምላኽ ናብ ክርስቶስ ካብ ክርስቶስ ከአ ናባና። ከምኡ ብኻልእ አገላልጻ ካብ አምላኽ ናብ ወለድና። ካብ ወለድና ኸአ ናባና። በዚ ምኽንያት እዩ ሎሚ ክርስቶስ ከምቲ ኣቦ ዘፍቀረኒ ኣነውን ኣፍቅረኩም እዩ። ኣብ ፍቕሪይ ንበሩ (ዮሐ 15፡9) ዝብለና። ኣብ ካልኣት ከዩመሓላለፍና ክንተርፍ ሓንቲ ምኽንያት የብልና። ነቲ መራኽቢ ሰንሰለት ክንቆርጾ የብልናን። ኣብ ሰባት ፍቕሪዶ ኣመሓላለፍ ኣሎኹ ወይስ ጽልኢ ኢልና ንርእስና ክንርኢ ክንክእል ኣሎና።

እዚ እንዛረበሉ ዘሎና ፍቕሪ ልዕሊ ስምዒት ዝኸይድ እዩ። እዚ ኢየሱስ ዝብለና ዘሎ ፍቕሪ ኣብ መስዋዕቲ ዝተመሰረተ ፍቕሪ እዩ ብርቱዕ ስምዒት ከሰንዮ ይክኣል እዩ እንተኾነ ንፍቕሪ ጽኑዕን መስዋዕታውን ዘይቅየርን ዝገብሮ ሕልናዊ ተወፋይነት እዩ። እዚ እዩ ሓለገት ናይ ሓዲ ጥዑይን ሓቀኛን ክርስትያንን። መስዋዕታዊ ፍቕሪ ትዕግስቲ ዝሰፈኖ ክኸውን ይግባእ ንስቓያት ብዘይ ምግሩምራም ምእንቲ ክጸውር። ኣብ ጊዜ ፈተና ጽንዓት ኣብ ጊዜ ተጀውሞን ኣብ ጊዜ ጸገምን ጸኒዕካ ምቕጻል።

ቅ. ጳውሎስ ንባህርያት ፍቕሪ ኣብ 1ቆሮ 13 ኣግፊሑ ይገልጸልና። ፍቕሪ ዓቃል፣ ለዋህ፣ ዘይትቕንእ፣ ዘይትጅጎር፣ ዘይትዕበ፣ ስዲ ዘይኮነት፣ ንኣይ ይጥግመኒ ዘይትብል፣ ኣይትቕግዕን፣ ኣይትቕየምን. . . . እናበለ ከመይ ዝበለ ፍቕሪ ክንሕዝ ከምዘሎና ይገልጸልና።

አምላኽ ሎሚ እውን መለልይና ፍቕሪ ክንገብር እዩ ዝደልየና ዘሎ። ሓቀኛ ፍቕሪ ብዝኾነ ምኽንያት ክፈርስ ወይ ክቕየር ኣይክኣልን እዩ። ጥዲሙካ ሓሲሙካ ዝቕየር ኣይኮነን ዘፍቅር ኩኖ ጸገማት ዘሎ ሰናይን ጥዑምት ርእዩ ክኸእል ኣለዎ። እዋና ፍቕሪ ዝወሓዶ ካብ ክንፋቕር ክንጸላእ እንቀዳደም ኢና። እንታይ እዩ ከይነፍቅር ጸገም ጌንና ዘሎ ኢልና ክንሓትት ጽቡቕ እዩ።

- **ሰይጣን ተዓዊትልና ኣሎ።** ሰይጣን እታ ቀዳመይቲ ዓወቱ ኣብ መንጎ አምላኽን ሰብን ኣብ መንጎ ሰባት ፍቕሪ ፈልዩ ክኸእል እንከሎ እዩ። ንቀዳሞት ወለድና ዝተዓወተሎም ፍቕሪ አምላኽም ብማዕዶ ከምዝርእዩ ምስ ገበርም እዩ። ንኣና እውን ተዓዊትልና ዘሎ ንቦታ አምላኽ ዝኾነ ሕልናና ንሱ ክወርሶ ስለ ዘይኸኣለ ክነፍቅር ኣይንኸእልን ኣሎና።

- **በደልና አይንርእይን አሎና።** ተጋግቶ በዲላ ኢሉ ምስ ሕልንኡ ዝሃረብ ተሳኢኑ። በደልቲ ካልኣት ጥራሕ እዮም ኣነ ሓንቲ በደል የብለይን ብሃልቲ ኮና። እዚ ኣብ ናይ ሓሶት ዓለም ከም እንነብር ገሩና ኣብ ጽልእን ቅርሕንትን ንነብር አሎና። ኣብ ልብና ተመሊስና መጀመርያ ብበደልና ንተአመን ድሕሪኡ ንሓውና ክንደሊ ክነፍቅር ኢና።
- **መገዲ ጸጋም ዝሕብር በዚሑ።** ነቲ ሓቅን ሕይወትን መንገድን ዝኾነ ክርስቶስ ሓዲግና ካልእ ጓል መንገዲ ክንመርጽ ስለ እንደሊ ፍቕሪ ኅዲሉ። እቶም ክርስትያን እንብሃል እኳ ሓደ ክንከውን አይክኣልናን። ምክንያቱ ነቲ ሓቅኛ ትምህርቲ ክርስቶስ ከምቲ ንሕና እንደልዮ ክኸውን ስለ እንደሊ። ማእከል ሕይወትና ክርስቶስ ገርና ስለ ዘይንጉዓዝ ዘሎና ፍቕሪ ኅዲሉ።
- **ሓቅኛ ትርጉም ፍቕሪ ኅዲሉ።** ሰብ ሎሚ ፍቕሪ ብግዙፋውን ሥጋውን ጥራሕ ክርእዮ ደልዩ። ሓቅኛ ፍቕሪ ኣብ ክርስቶስ ጥራሕ ኢና እንምሃር። ምእንቲ ሓቅን ርትዕን ኢልካ በጃ ምዃን። ሓቅኛ ፍቕሪ ኣብ ሞት እዩ ዘብጽሕ ሽዑ ክትንሥእ አየጸግምን።

ኢየሱስ ሎሚ ሓዲስ መጻዋዕታ የቕርበልና አሎ። አዕሩኹ ኮና ሓደስቲ ፍጥረት ክንከውን። ሓደ ፈረንሳዊ ጸሓፊ ሄንሪ ባርቡስ (1874-1935) ዝብሃል ኣብ መንጎ ክልተ ውጉኣት ወተሃደራት ኣብ ቀዳማይ ውግእ ዓለም ኣብ ሓደ መዕቆቢ ቦታ ዝተገብረ ዝርርብ ይትርኽ። ሓደ ካብቶም ወተሃደር ክመውት ቊሩባት ደቓይቕ ተሪፈንኦ ከምዘለዎ ዝተረድኦ ንሓደ ብጻዩ ድሚኒክ ስማዕ ሕማቕ ሕይወት ከም እትነብር ኩልና እንፈልጦ እዩ። ኣብ ዝኸድካ ኸድካ ብፖሊስ ምስተደለኻ ኢኻ፣ ኣነ ግን ወላ ሓንቲ ጸገም ከምዘይብለይ ትፈልጥ ኢኻ፣ ስመይ ንጹሕ እዩ፣ ስለዚ እንካ ነዚ ማሕፉዳይ ዋለተይ ውሰዶ ኩሉ ወረቓቕተይ፣ መንነተይ፣ ነቲ ጽቡቕ ስመይ ሕይወተይ እንካ ቀልጢፍካ ውሰዶ እሞ ኩሉ ናትካ ወረቓቕቲ ሃበኒ ኩሉ ነቲ በደላትካን ሕማቕ ግብርኻን ምሳይ ሒዘዮ ክመውት ክቕበር ኢልዎ ይብል።

ሓዲስ ሰብ ክኸውን እሞ ኩሉ በደላቱ ክቕበር። እዚ እሙን ወተሃደር ነቲ ዓማጺ ብጻዩ ሓዲስ ሕይወት ክጅምር ነታ ዝለዓለት ህያቡ ክህቦ አቕሪብሉ። ፍቕሩ ሓልዮቱ ክሳብ ሞት ገሊጽሉ። ፍቕሪ ክንገልጽ ብርቱዕ ትብዓት የድሊ። ጋንዲ ኣብ ዝጽሓፎ ፈራሕ ፍቕሪ ገሊጹ አይክእልን እዩ፣ ፍቕሪ ናይ ንፉዕ ሰብ ጥራሕ መንነት እዩ ይብል።

ኢየሱስ ዘረጋገጸልና ፍቕሪ ዘበለ ኩሉ ፍረ አልኦ ኣብ ገለ እዋን ንገለ ሰባት ጽቡቕ ምግባር ክሳራ ጊዜኻ ምሕላፍ ኮይኑ ይስምዓና እዩ። ሰባት አየመስግኑን ኣብ ገለ እዋን እቶም ጽቡቕ ዝገበርናሎም አንጻርና ይኾኑ። እዚ ኾይኑ እቲ ተስፋ ክንቆርጽ የብልናን ምክንያቱ ምሓስን ብኸመይን ግብርና ፍረ ከምዘፍሪ አይንፈልጥን ኢና፣ እምነትና ኣብ ኢየሱስ እዩ ፍቕሪ ፍረ ተፍሪ እዩ።

እታ ኢየሱስ ኣብ ልዕሊ አርድእቱ ዘውረዳ ፍቕሪ ፍረ ፈርያ፣ ክሳብ መወዳእታ ዓለም ፍቕሪ አምላኽ ክሰብኩ ጽቡቕ እናገበሩ ተጓዦም ተዋሪዶም መብዝሕትኦም ብሰማዕትነት ንሓቂ መስኪሮም። ነዚ ምስገባሩ ፍቕሪ ክርስቶስ ኣብ ብዙሓት ሰባት ፍረ አፍርያ። ምእንቲ ካልኣት ክሓልፈሎም ንአምላኽ ክፈልጡ በጃ ዝሓለፉ ብዙሓት እዮም። ኢየሱስ ካብ ርእሰኻ አሕሊፍካ ምሃብ ዝዓቢ ፍቕሪ የሎን ይብለና። ሰባት ክድሕኑ ካብ ክፉእ ክምለሱ ተስፋ ከይቆረጽና ብትዕግስቲ ጸርና ክንጉዓዝ ይግባእ። ብርግጽ ከም ሰባት ክንደክም ይክኣል እዩ ግን ሓግዘና ኢልና ንለምና።

አፍቅር እሞ ድላይካ ግበር ይብል ቅ. አጎስጢኖስ ሓንትስ አፍቂርና ንክክል እምበር ኩሉ ክበርሃልና እዩ። ክነፍቅር ከሎና ንርእስና ኣብ ኣምላኽ ነወሃህድ ባህሪ ኣምላኽ ንለበስ ሽዑ ንቅኑዕ መገዲ ክንጉዳዝ ዘሰክፍ የብልና፤ ኩኖቲ ጽልእን ክፍኣትን ዘሎ ትንሣኤን ሰላም ክንርኢ ክንክእል ኢና።

ፍቕሪ ኣምላኽ ኣባና ከምዘሎ ኣብ ዕለታዊ ሕይወትና ክነርእዮ ትሑዛት ኢና። ብፍላይ ነቶም ኣብ ልዕለልና በደል ዝፍጽሙ ነቶም ብሓሶት ስምና ዘካፍኡ ዝጸልኡና ነዞም ኩሎም ክንጽልየሎም ክንምሕሮም እንከሎና ዕዉታት ኢና። በብዝተፈላለናዮ እንተ ርሓቕና ንኣምላኽ ኣይክንረኽቦን ኢና። ሕይወት ትርጉም ዝህልዎ ነቲ ንጸጋም ኣቢሉ ዘሎ ኣብ የማን እንተ መለስና ንዝተጋዦ እንተ መሓርና እዩ እሞ ዘራእቲ ፍቕሪ ዓቀብቲ ሕያውነት ንኹን።

ኦ ንኹሉ ብሓደ እተፍቅር ኣምላኽ ንኸማይ ዝበሉ ሰባት ከምቲ ንስኻ እትደልዮ ከፍቅር ሓግዘኒ ጸጋኻ ሃበኒ እናበልና ንለምኖ ክሰምዓና ኻኣ እዩ።

ብሩኽ ሰንበት።

ኣባ ንጉሠ ፍሥሓ